

ማርያም አደ ቤተ ክርስቲያን

፫ ዘጽጌ 15 ጥቅምቲ 2002 (2009) ዓ.ም

(ናይ ሎሚ ጽሑፊይ አተምህሮን ስብከትን ዝሓዘለ እዩ ነዚ ኣብ ግምት ኣእቲኹም ክትርእይዎ ሓደራ እብል)

ንባባት: 2 ቆሮንጦስ 8:1-10 ራእ 12:1-13 ግ.ሓ. 1:12-14 ዮሐ 19:25-2

መዝሙር: ወመኑ መሓሪ ዘከማከ. . . ።

“ሥራሕ ጥበቡ ዘገርም ዘደንቕን እዩ እቲ ኣብ ሰማየ ሰማያት ዘሎ ኣባና ምሕረቱ ገለጸ. . . ምስ ኖሳ ኪዳን ዝአቶኻ ንደቂ እስራኤል መና ዘውረድካሎም ከማኻ ዝበለ መሓሪ መን ኣሎ። ኩሉ እዩ ካባኻ ዝጸበ ከማኻ መሓሪ መን ኣሎ” እናበለ መጨረሻ ነቲ ዘፍቅሮ ሓደ ወዱ ንስብከትን ንመስዋዕትን ብምስዳዱ ምሕረቱ ገለጸ።

፫ይ ሰንበት ዘጽጌ ማርያም አደ ቤተክርስቲያን ብዝብል ኣርእስቲ ክነስተንትኖ። ኣብ ክርስቲያናዊ እምነትና ንማርያም በቲ ምስ ኣምላኽ ዘለዎ ርክብ ዝተፈላለየ ኣስማት ንህባ። ኣደ ኣምላኽ፣ ኣደ ቤተክርስቲያን፣ ንጽሕቲ ድንግል፣ ኣደ ሕያዋን. . . ንብላ። ንማርያም ዝተፈላለየ ኣስማት እንህባ ብኽልተ ምኽንያት ክኸውን ይኽእል። ሀ. ሰባት ብባሕርይና ንሓደ እንፈትዎ ወይ ፍሉይ ነገር ዝገብር በቲ ዝገበሮ ስም ንህቦ እዚ ኸአ ናቱ/ታ እንታይነት ክንገልጽ፣ ስለ እንፈትዎ/እነፍቅሮ መግልጺ ፍቕርና ዝተፈላለየ ስም ንህቦ። ለ. ንማርያም ብዙሕ ኣስማት ምሃብ ዕምቆትን ናይ እቲ ንሳ ኣብ ጉዳይ ድሕነት ዝተጻወተቶ ተራ ንምግላጽ እዩ። ንሳ ዝተፈላለየ ኣስማት ኣልኣ ምኽንያቱ ኣምላኽ ብዝተፈላለየ መንገዲ ብኣኣ ገሩ ፍቕሩን ምሕረቱን ገለጹልና እዩ። ኣደ ንብላ ኣደ ዝብል ቃል ንሓንቲ ዝወለደት ዝውሃብ ቃል እዩ እዚ ኸአ ንሳ ምንጪ ናይ ሓዲስ ሕይወት ምዃና ዝገልጽ እዩ። ሕይወት ከኣ ኣብ ናይ ነፍሲ ወከፍና ምንባር ዝለዓለ ነገር እዩ። ማርያም ኣደ ኢየሱስ ብትሰብእቱ እያ። ኢየሱስ ኣምላኽ፣ ቃል፣ ካልኣይ ኣካል ቅድስት ስላሴ እዩ። ስለዚ ኣደ ኣምላኽ እያ። ኣብ ጉባኤ ኤፈሱስ ብ431 ዓ.ም. ብዕሊ ተአዊጁ እምነት ቤተክርስቲያን ከኣ ኮይኑ ካብኡ ንድሓር ኣደ ኣምላኽ ለምንልና ንብላ።

ኣብ ምውዳእ ካልኣይ ጉባ ቫቲካን ጳውሎስ ፮ ብዕሊ ኣደ ቤተክርስቲያን ዝብል ስም ሂሰማ። እዚ ኸአ ናይ ማርያም መንፈሳዊ ኣደነት ንነፍስወከፍ ኣማናይ ንምግላጽ እዩ። ክርስቶስ ርእሲ ክኸውን እንክሎ፣ ቤተክርስቲያን ከኣ ሰውነቱ እያ፣ ክርስቶስ ሰውነቱ ካብ ማርያም ካብ ወሰዶ ንሳ ኣደ ቤተክርስቲያን እያ።

እምብእር ሓደ ካብቲ ንማርያም ዝውሃብ ኣስማት ኣደ ቤተክርስቲያን ዝብል እዩ። ንሳ ኣደ ክርስቶስ ጥራሕ ኣይኮነትን እንታይ ድኣ ኣደ ኩላትና እያ። ኣብ ብዙሕ ብራናታት ኣበውን ትምህርቲ ቤተክርስቲያን ኣደ ሕያዋን ዝብል ንረክብ። ንሳ ኣደ ዘብላ ንኢየሱስ መድሓኒና ወሊዳ ምስኡ ብእምነትን ጥምቀትን ተወሃሂዳ በዚ ንሕና ናይ እታ ሰውነቱ ዝኾነት ማሕበር ኣባልት ሰውነቱ ንኸውን። ንሕና ኣባላት ሰውነት ክርስቶስ ስለ ዝኾና ማርያም ከኣ ብሥጋ ንክርስቶስ ስለ ዝወለደት ኣሕዋት ክርስቶስ ደቂ ማርያም ኢና። እዚ ኣደነት ማርያም ብኣካላዊ ውልዳነት ዘይኮነ ብመንፈሳዊ ምውላድ እዩ።

ንማርያም ኣደ ዘብላ ኣብ ክልተ ቀንዲ ነገራት ናይ ሕይወታ ዝተመስረተ እዩ።

- ኣብ ጊዜ ብስራት ብገብርኤል መልኣኽ ንዝተነግራ ቃል ንኣምላኽ እሺ ኢላ ፣ ንሳ ኣደ መስሕ ክትከውን ብምሉእ እሽታ ብምቕባል። ብእሽትኣ ነታ ብወዳ እትምስረት ማሕበር ኣቕዲማ ፈላጊታ ኮይና። ኣብ ኩሉ ሓዋርያዊ ጉዕዞኡ ኣሰንያቶ ድሕሪ ሞቱ ነታ ዝመስረታ ማሕበር ኣካቢታ ኣጸናኒዒታ ኾይና ተረኺባ።

- አብ ቃና ዘገሊላ አብ ዝተገብረ መርዓ ንወዳ ንመሲሓዊ ስልጣኑ ተጠቐሙ ገለ ክገብር ለሚናቶ ተአምራቱ ብናታ ልመና ጀሚርዎ በዚ አብኡ እምነት ክገብሩ ጀማሪት ኮይና፡ ብኻልእ አዘራርባ ማርያም ንወዳ መን ምጃኑ ከምዝፈልጥዎ ገራ። ሓዋርያትን አብቲ መርዓ ዝነበሩ ህዝብን ብሓገዝ ማርያም ክፈልጥዎ ክኢሎም። ወዳ መን ምጃኑ ክፈልጡ ሓገዛቶም።
- እሺ/ሐራይ ክትብል እንክላ ብመንጽር አብ መስቀል አብ ቀራንዮ እዩ ማለት ንሳ ብመንፈሳ አብቲ ናይ ወዳ ስቓይን ሞትን ተሳቲፋ፡ አብቲ ምእንቲ ድሕነት ኩሉ ዓለም ዘቕረቦ መስዋዕቲ ተሳቲፋ። ብዘይ ናታ እምነትን ተአዝዞን መድሓኒ፡ ድሕነት፡ ቤተክርስቲያን አይምሃለወን። ማለት አምላኽ ብኣኣ ክዓዩ ደልዩ ካልእ መንገዲ አይሃበናን፡ ነዚ ኸአ ንአምን።

ማርያም አደ አምላኽ አብ ሕይወት ቀዳመይቲ ቤተክርስቲያን ዓቢ ተረ ከምዝነበራ ግ.ሓ. 1:14 ይነግረና። አብ ጸሎት ብሓንሳብ ከለዉ መንፈስቅዱስ ክወርዶም እንክሎ አብ ማእከሎም ነራ። አብ ኩሉ ሕይወት ቤተክርስቲያን አብ ጸሎት፡ አብ ስብከት፡ አብ መአዲ ቍርባን አብ መንጎአም ነራ (ግ.ሓ. 2:42)። አደ አምላኽ ብምጃና ብርግጽ የኸብርዎን ይውድስዎን ነሮም። ንሳ ሕይወታ አብ አገልግሎት አምላኽ ክፋት ስለ ዝገበረቶ መንፈስ ቅዱስ ክልተ ጊዜ ክዋርዳ ንረኽቦ። መጀመርያ ብስራሕ መንፈስ ቅዱስ አብ ማሕጸና ንወዲ አምላኽ ክትጸንሰ እንክላ። አብ ጽራሓ ጽዮን አብ መንጎ ሓዋርያት እንክላ መንፈስ ቅዱስ ወሪድዎ። አብቲ ቀዳማይ ምውራድ አደ አምላኽ ገሪዋ አብቲ ካልኣይ ግን ንግላ ዝተዋህባ እዩ ማለት ንሳ ነቲ ዝተዋህባ ተልእኮ አብ መንጎ ቤተክርስቲያን ዝገልጽ እዩ።

ዮሐንስ ወንጌላዊ “ኣቲ ሰበይቲ እንሆ ወድኺ” ንዝብል ክነግር እንክሎ ናይ ማርያም አደ ኹሉ ምጃና ከምዝጀመረ ይገልጽ። ነቲ ዘፍቅሮ ረድኡ አብ መስቀል እናሞተ እንክሎ ንዝነበሮ ቃንዛ አወንዚፋ እንሃ አደኻ ኢልዎ። ሽዑ ዮሐንስ ንኹልና ወኪሉ ተቐቢልዎ አደይ ኢልዎ ውሉድ ንወላዲ ዘገብሮ ገሩላ። (ሰበይቲ ዝብል ቃል ንሓዎን ቅድሚ ሓጢአት ምግባራ ዝብሃላ ዝነበረ ስም እዩ) ንሳ ድሕሪ ክርስቶስ ትስራዕ ቅ. አጎስጢኖስ ማርያም አባል ቤተክርስቲያን እያ ግን ፍልይ ዝበለት አባል ይብላ። ንሳ አብታ ቅዱስ ቍርባን ዝተሰርዓላ ቤት ኮይና ንአርድእቲ ወዳ ብጸሎት ትመርሖም ተጸናንዖም ምስጢር አምላኽ ተስተምህሮም ነራ እዚ ትብዓት ድፍረት መንፈስ አውሂብዎም። ንሳ ምስጢር ክርስቶስ ስለ ዝፈለጠት አብ ጊዜ ስቕለቱ ኩሎም ክሓድግዎ አይሓደገቶን ምስኡ ንመስዋዕቱ ተኻፊላ። ማርያም እምብአር አርአያና እያ።

ማርያም አምሳል ቤተክርስቲያን ዘብላ ምኽንያት ኩሉ እቲ መንነት ቤተክርስቲያን ዝገልጽ አብኣ ስለ ዝርከብ። ንሳ ድንግልን አደን እያ። ማርያምን ቤተክርስቲያንን ደናግል ንብለን ምኽንያቱ ክልትአን ብሥራሕ መንፈስ ቅዱስ ስለ ዝምልኣ። ማርያም ብሰውነታ ንርእሲ ዝኾነ ወሊዳ፡ ቤተክርስቲያን ንርእሲ ዝኾነ ሰውነታ ትህብ። ክልትኤን አደታት ክርስቶስ እየን። ክልቲኤን ሓንቲ ብዘይ ሓንቲ ክወልዳ አይክእላን እየን።

አበው አብ ጽሑፋቶም ናይ ማርያም አደነት ንማሕበር ክርስቶስ ብብዙሕ መንገዲ ገሊጸሞ። እዚ ኸአ አብቲ ሥራሕ ክርስቶስ ተመስሪቶም እዮም። ቅዱስ ኢረነዩስ “ማርያም ምኽንያት ድሕነት ናይ ኩሎም ደቅ ሰብ ኮይና” ይብል። ቅዱስ አምብሮዝዮስ ነዚ ከዕሙቕ እንክሎ “ድንግል ድሕነት ዓለም ወሊዳ” ይብል። ቅዱስ አጎስጢኖስ “አደ አባልቱ” ይብላ። አብ ውድሴ ማርያም ብብዕለቱ ዝድገም እንተ ረኣና ናይ ማርያም አደ ቤተክርስቲያን ምጃና ዝገልጽ ብንጹር ንረክብ።

ርእሰ ሊቃነ ጳጳሳት በነዲክቶስ መበል 13 ንምጀምርታ ጊዜ ብ1748 አደ ቤተክርስቲያን ዝብል ንማርያም ከተኣታትዉ ጀሚሮም። ልዩ 13 ብኹሉ እንታይነታ አደ ቤተክርስቲያን ይብልዋ።

ዮሐንስ 23 ክምኡ ጳውሎስ፤ ብፍላይ ጳውሎስ፤ ኣብ ካልኣይ ጉባኤ ቫቲካን አደ ቤተክርስቲያን ዝብል ስም ብዕሊ 22 ሕዳር 1964 አዊጀም። ማርያም እታ ምጀመርታ ድሓነት ትሰብእትን መሎከትን ዘስትማቕረት እያ ናይ ቤተክርስቲያን ሓድነት ምስ ክርስቶስ ኣብዚ ዝተመስረተ እዩ። ናይ ማርያም አደነት ሎሚ እውን ኣብ ሰማይ ኮይና ትቕጽሎ ኣላ አደና እያ። ሰማይዊ ሕይወት ክነበሊ ምስ ወዳ ኮይና ትተሓባበር። ዮሐንስ ጳውሎስ ካልኣይ እውን ቀጺሎም። ማርያም ሰውነት ክርስቶስ ዝኾነት ቤተክርስቲያን ሎሚ እውን ክትዓቢ ተተሓባበር እያ ይብሉ። ንሳ እታ ዝበለጸት አምሳል ቤተክርስቲያን እያ ይብሉ። ማርያም አደ ሕያዋን ጥራሕ አይኮነትን አደ እቶም ብሞት ዝሓለፉ እውን እያ ኣብ ሰማይ ኮይና ምስ ወዳ ተራኽብን ተንጽሕን። በዚ ናይ ምልእቲ ሰውነት ክርስቶስ ዝኾነት ቤተክርስቲያን አደ እያ።

ኩሉ ባሕርይ ማርያም ናይ አደ ባሕርይ እዩ። ሎሚ ብፍላይ ነዚ ሰንበት ክነስተንትኖ ዝሕግዘና፡

- ማርያም ኣብ ሞንጎ ግላውን ሓባራውን ሕይወትና ህልውቲ ክንገብራ ማለት ከምቲ ኣብ መጀመርታ ንቤተክርስቲያን ዝመርሓታ ሎሚ እውን ረድኤታ፣ ጸሎታ፣ ሓልዮታ፣ ከይፍለየና። ብፍሉይ ኣብ ጽንኩር እዋን ኣብ ዘሎናሉ ጊዜ ናታ ረድኤት የድልየና እዩ።
- ማርያም ንቤተክርስቲያን ንስብከት ቅድሚ ምውፋራ መሪሓታ፣ አጸልያታ፣ ልዕሊ ኹሉ ኸአ ፍቕሪ ቅዱስ ቍርባን ከምተሕድር ገራታ። ሓደ ካብቲ ንቀዳሞት ክርስቲያን ብዝያዳ ዝጥርንፎም ዝነበረ ኣብ ምአዲ ቅዱስ ቍርባን ብሓንሳብ ይሳተፉ ስለዝነበሩ እዮም። ሰነበት ሰንበት እንሳተፎ መአዲ ቍርባን እዚ መንፈስ ከልብስና ይግባእ። እታ ንምድሓና ሥጋ ዘልበሰት አደ እሞ ባዕላ ኣብቲ መስዋዕቲ ምእንቲ ኩልና ክስዋዕ እንከሎ ዝተሳተፈት ሎሚ እውን ኣብ መስዋዕቲ ቅዳሴና ምሳና ኮይና ነቲ ሓደ መስዋዕቲ ተዕርጎ ኣላ።
- አደ ዘላቶ ቅሱን፣ ርእሰ ተአማነንት ይሕድር። ብፍላይ ኣብ ንኡስ ዕድመ ናይ አደ ተራ ዓቢ እዩ። ማርያም አደና ንግበራ ካብ ወዳ ጸጋ ክተውርደልና ልብና ንኸፈተላ። ኩሉ ጸገምና ነደና ንነግር ሽዑ ድላይና ንረክብ። ማርያም ምሕጋዝ ባሕርያ እዩ። ኩሉ ጊዜ ክትሕግዝ ትደሊ ሓንትስ ንሕና ንቕረባ እምበር። ኣብ መንጎ ማሕበርናን ቤተክርስቲያና ክትሓድር ሎሚ ክንዕድማ ክንዛረባ እዋኑ እዩ።
- ኣብ ገዛና ብስድራ መልክዕ ብግልና መቐጻጸያ፣ ውዳሴ ማርያም፣ ክንደግም ጽቡቕ እዩ፣ ኣብኡ ትምህርተ ወንጌልን ትምህርቲ ኣበውን ኢና እንደግም። ናይ ማሕበርን ናይ ግልን

ጸሎት ገርና ብስም ማርያም ተለመነልና ንበሎ። ንሳ ወደይ ዝበለኩም ግበሩ ትብለና ኣላ። ዘመነ ጽጌ ፍሉይ ፍቕሪ ማርያም ክነሕድር እሞ ናብቲ ምንጪ ፍቕሪ ዝኾነ አምላኽ ክንበጽሕ ብዝያዳ ክነስተንትን ክንልምን ዝሕግዝ እዋን እዩ። ነዚ ኣብ ልብና ኣሕዲርና ገምጋም መንፈሳዊ ሕይወትና ንግበር ንጸሊ ቤትና ቤት ማርያምን ወዳን ንግበር። ሓጋዚት ጽጉማት ኢኺ እሞ ደኺመ ኣሎኹ ጉዕዞ ሕይወት ጣዕሚ ዓለም ዛሕሊ መንፈስ የጥቅዓኒ ኣሎ እሞ ሎሚ ሓድስኒ ንስሓ ሓጢአተይ ገረ ምስ መድሕነይ ንቅድስና ሕይወተይ ክወፍር ሓግዝኒ ንበላ። ንቤተክርስቲያን ዝመርሖት ሎሚ እውን ንኹሎም መራሕትን ምእመናን ጽላላ አጽሊላ ትምርሓና።

አባ ንጉሠ ፍስሓ